



umhvervisstovan

Umhvørvisgóðkenning

sambært kapittul 5 í Ll. nr. 134 frá 1988 um umhvørvisvernd

Navn á virki við góðkenning:	
P/F Bakkafrost Farming	
Bústaður hjá virki:	
Bakkavegur 8, 625 Glyvrar	
Galdandi fyri virksemi:	
Aling av laksi og síli	
Aliloyvi.:	Alifjørður:
C-11	Lambavík
Alistøð:	Aliðkið:
AS-22	A-04 Lambavík
Mál nr.:	Galdandi frá:
18/00139-1	19. des. 2018

Umhvørvisstovan, tann 19. des. 2018

Suni Petersen, deildarleiðari

/

Lena Ziskason, umhvørvisviðgeri

1. Góðkenning

Henda umhvørvisgóðkenning av alivirkseminum sum er knýtt at aliloyvi C-11 Lambavík, er givin við heimild í § 29 í løgtingslóg nr. 134 frá 29. oktober 1988, um umhvørvisvernd við seinni broytingum og § 1, nr. 4 í kunngerð nr. 54 frá 3. mai 1994 um at leggja eftirlits- og umsitingaruppgávur eftir umhvørvisverndarlógini til Umhvørvisstovuna, við seinni broytingum.

Sambært fylgiskjali til rakstrarkunngerðina¹ er aliloyvi C-11 á Lambavík, og sambært loyvisbrævinum frá aliumsitingini á Heilsufrøðiligu starvsstovuni, er P/F Bakkafrøst Farming eigari av aliloyvi C-11, Lambavík.

Henda góðkenning er givin til P/F Bakkafrøst Farming, sum skal lúka tær treytir, sum eru nevndar í 4. parti, Góðkenningartreytir. Í sambandi við nevndu treytir, eru nevnd ymisk tiltøk, sum skulu útinast av felagnum fyri at tryggja, at umhvørvið verður ávirkað so lítið sum gjørligt av virkseminum, sum henda góðkenning fevnir um.

Endamálið við umhvørvisgóðkenningini er at avmarka dálking av náttúru og umhvørvi og at fyrbygja ampar, sum kunnu standast av virkseminum.

Henda góðkenning kemur í staðin fyri umhvørvisgóðkenning av alistøðini, HS mál nr. 614-96-0035-14 dagfest 30. juni 1998.

Henda góðkenning tekur ikki støðu til, um tað er neyðugt við góðkenning ella loyvi eftir aðrari lóggávu.

1.1. Heimild

Alivirksemið á Lambavík hevur havt umhvørvisgóðkenning síðan 1998. Alivirksemið er broytt nógv síðan tá, og hevur Umhvørvisstovan tí endurskoðað og dagført umhvørvisgóðkenningina.

Í sambandi við endurnýggjanina og dagføringina hevur Umhvørvisstovan samskipt við P/F Bakkafrøst farming, sum er eigari av aliloyvinum.

2. Viðgerð

Sambært aliumsitingin á Heilsufrøðiligu starvsstovuni verður:

- nýtt loyvisbræv bert útskrivað, tá aliloyvið verður endurnýggjað,
- ískoyti gjørt til loyvisbrævið, um nøkur broyting verður í t.d. økisásetingunum ella um nýtt alið á alifirðinum verður givið, og
- loyvisbrævið ikki útskrivað av nýggjum, um felagið skiftir eigara.

Undir viðgerðini av umsóknini og í sambandi við at áseta treytir er m.a. hetta tilfar nýtt:

- Vegleiðing 19/2018: *Umhvørviseftirlit við alivirksemi á sjónum*
- Norðurlandsk BAT-frágreiðing um aling: *BAT for fiskeopdræt i norden*²
- Umhvørvisgóðkenning av alistøðini, mál nr. 614-96-0035-14 frá 30. juni 1998

¹ Kunngerð nr. 134 frá 16. oktober 2009 um sjúkufyrbyggingandi rakstur av alibrúkum, sum seinast broytt við kunngerð nr. 111 frá 19. november 2012

² BAT for fiskeopdræt i Norden. TemaNord 2013:529

2.1. Málsviðgerð

Undir viðgerðini er serligur dentur lagdur á,

- at P/F Bakkafrost Farming fylgir við dálkingarstöðuni á aliðkinum, m.a. við at hava eina munagóða umhvørviseftiransing, sum m.a. fevnir um regluligar botnkanningar á aliðkjumum,
- at innaneftirlit, umhvørvisstýrskipan og skrásetingar eru sambært viðurkendum skipanum,
- at virkið áhaldandi arbeiðir fyri at skifta evni, ið verða brúkt í sambandi við virkseimið, út við meira umhvørvisvinarlig evni.
- at umhvørvisdálkandi evni í minst møguligan mun verða leidd út í umhvørvið,
- at umhvørvisliga best tøkka tøkkin (BAT³) verður nýtt,
- at vandin fyri óhappum, sum kunnu hava dálking við sær ella at fiskur sleppur, skal minkast mest møguligt.

Stødd og staðseting av aliðkjum, har alivirkseimið kann fara fram, er ásett í loyvisbrævi til aling á sjónum, sum er givið av aliumsitingini á Heilsufrøðiligu starvsstovuni.

Uppskot til umhvørvisgóðkenning varð sent alifelagnum, Heilsufrøðiligu starvsstovuni og Runavíkar kommunu til viðmerkingar.

Runavíkar kommuna segði m.a. í sínum hoyringarsvari, at kommunan javnan hevur givið taðingarloyvi at taða í Lamba. Hetta verður gjørt sambært ásetingum í Kunngerð nr. 72 frá 29. mai 2012 um taðing.

Harafturat sigur Runavíkar kommuna, at kommunan ynskir upplýsingar um hvør hevur ábyrgdina av at kanna ávirkan frá aling aftaná at virkseimið er hildið uppat. Umhvørvisstovan hevur tikið hesa viðmerking til eftirtektar og hevur sett treyt um at botnkanningar skulu gerast eina ferð um ári, í eitt avmarka tíðarskeið aftaná at virkseimi er hildið uppat, sí treyt 4.3.9 og 4.3.10.

Runavíkar kommuna ynskti eisini at fáa upplýsingar um hvør hevur ábyrgdina av upprudding, og varð víst til stóður líknandi tí sum hevur verið í Leynum um alilaks sum er komin niðan í Leynará. Umhvørvisstovan hevur partvís tikið hetta til eftirtektar og hevur Umhvørvisstovan sett sum treyt, at P/F Bakkafrost Farming skal gera tað sum er gjørligt fyri at fáa slopan fisk aftur. Sí part 4.5.

P/F Bakkafrost Farming vísti á, at felagið hevur sett sær sum mál, ikki at nýta koparimpregnering. Tey eru í staðin farin yvir til at vaska nótirnar. Tó vil felagið hava møguleika at brúka koparimpregnering aftur, um hetta gerst neyðugt, t.d. um nýggj vitan kemur fram at vasking er skaðiligt fyri fiskin.

Eisini helt P/F Bakkafrost Farming, at allar broytingar sum verða gjørdar í umhvørvisstýrskipanini, ikki skulu sendast Umhvørvisstovuni, tí tað verða gjørdar nógvar smærri broytingar. Hetta er tikið til eftirtektar.

³ **Best Available Techniques.** Hugtakið *besta tøkka tøkkin* er at skilja sum mest framkomnu framleiðsluhættir, tilgongdir og rakstrarmannagongdir, sum til einhvørja tíð eru mest munadyggar fyri at fyrirbyggja og avmarka dálking frá ávísari vinnugrein ella ávísam virkseimi. Hugtakið fevnir ikki bert um tøkniligar loysnir, men eisini um t.d. nútímans framleiðsluhættir, nýtslu av minni dálkandi rávørum, avmarking av burturkasti, endurnýstlu og endurvinning, umframt nýtslu av rávørum og orku. Ein treyt fyri at koma undir hugtakið er eisini, at tøkkin er roynd og tøk á marknaðinum fyri rímiligan kostnað.

P/F Bakkafröst Farming ynskti at fáa nærri frágreiðing um, hvat ein umhvørvisstýriskipan sum er samsvarandi viðurkendum skipanum. Umhvørvisstovan hevur broytt orðingina, so tað er meiri greitt hvat hugsað verður um.

2.2. Lýsing av virkseminum

Alivirksemið knýtt at aliloyvi C-11 umfatar alivirksemið á sjónum á aliðki A-04 á Lambavík og alivirksemið á tilhoyrandi landstøð AS – 22 í Lamba.

Umhvørvisgóðkenningin umfatar alt alivirksemið hoyrandi til aliloyvi C-20, Lambavík.

Stødd og staðseting av aliðkjunum er ásett í loyvisbrævinum ella tilhoyrandi ískoyti.

Aling á Lambavík byrjaði í 90-unum, og hevur alivirksemi verið har síðani.

Alivirksemið gongur út frá tilhoyrandi landstøð í Lamba, haðani aliútgerð og onnur vøra verður flutt við báti til og frá aliðkinum.

Tá fiskur verður settur út, verða fyrst smoltnótir brúktar, sum eftir eina tíð verða skiftar út við alinótir. Tær verða brúktar, til fiskurin verður tikin.

Eftir at fiskurin er tikin, verða nótirnar tiknar upp. Tær verða síðan koyrdar til virki, sum vaskar, umvælir og móguliga impregnerar nótirnar, áðrenn tær kunnu brúkast aftur.

Fyri at forða fyri, at ov nógvur gróður kemur á nótirnar, hevur evni, sum inniheldur kopar, verði nýtt at impregnera nótirnar við. P/F Bakkafröst Farming hevur sett sær sum mál, ikki at brúka kopar í síni impregnering, og ístaðin vaska nótirnar.

Um koparimpregnering verður nýtt, vil, sambært norðurlendskari BAT-frágreiðing um aling, áleið 20% av koparinum detta av og enda í umhvørvinum.

Fiskurin gongur vanliga áleið 18 mðr. á sjónum. Tíðin á sjónum verður styttri, um útsettu smoltini eru størri. Seinastu árin er tókan byrjað, tá fiskurin er áleið 6 kg.

Tá fiskurin skal takast, verður hann fluttur til sláturvirki í brunnbáti. Tá økið er tomt, verða nótirnar tiknar upp, og øll aliútgerð vaskað og sóttreinsað. Eftir hetta liggur økið brakk í minsta lagi tveir mánaðir.

Deyður fiskur verður tikin upp í minsta lagi fimm ferðir um vikuna, og fluttur við báti inn á landstøðina, har hann verður malin, súrgaður og goymdur til hann verður fluttur til viðgerðar aðrastaðni.

3. Lýsing av umhvørvisviðurskiftum

3.1. Alifjørður


Sambært fylgiskjal 1 C til rakstrarkunngerðina¹ er Lambavík C-11, har loyvt er at ala á alistøðum á sjónum ella á landi, sum víst á mynd 1.



Mynd 1

3.2. Aliðkið

Aliðkið A-04 á Lambavík fevnir um 1,322 km². Økisáseting er víst á mynd 2 niðanfyri.



Mynd 2

Aling hefur verið á Lambavík síðan 90-ini og eru botnkanningar regluliga gjörðar á økinum síðan 1999.

Alingin er vaksin nakað tey seinastu árinu, frá gott 1 mió. fiskum í 2007 til 1,25 mió. í dag við einum stórsta biomassa upp á knøpp 7.000 tons og eini fóðurnýtslu upp á knøpp 10.000 tons.

Sambært frágreiðingunum frá Biofar er botntilfarið á A-04 í høvudsheitum sandur og grús sunnast móti landi. Longur norði og djúpari tað verður, er mest leirur. Mett verður, at tað rekur út við sunnaru síðu á víkini. Munurin á flóð og fjøru er um ein metur, og mett veður, at útskiptingin av sjógvi er avmarkað.

Botnkanningar gjörðar á Lambavík tey seinastu árinu hava víst, at økið verður ávirkað av alingini. Serliga er tað innasti parturin, sum hefur víst seg at blíva dálkað.

Djórálívs-kanningar eru gjörðar á økinum fleiri ferðir, seinast í 2012. Út frá teimum verður mett, at djórálívið í pørtum av økinum, serliga innara parti, kann verða ávirkað av alingini.

Frá sjálvari alingini er ávís dálking, sum m.a. stavar frá fóðring og skarni. Fóður sum ikki verður etið, søkkur niður á botn, har tað saman við skarni frá fiskinum kann hópast upp. Fóður inniheldur evni, sum kunnu dálka umhvørvið, m.a. lívrundi tilfar og sink. Harafturat kann fóður innihalda heilivág og onnur kemikalii.

Ofta verða impregneraðar nótir brúktar, og tá kann dálking koma fyri frá evni, sum verður nýtt til viðgerð av nótini. Í impregneringini er tað serliga kopar, sum kann dálka umhvørvið. Kopar virkar sum gróðurtálmari, t.v.s. tálmur vøkstri á nótunum. Meðan nótirnar liggja í sjónum, detta smáflakar av impregnering við tíðini niður á botn og kunnu hópast upp har.

Fyri at tryggja gott vatnskipti undir ringunum, verður treyt sett um, at ávís frástøða er millum tað niðasta av alinótini og havbotnin.

Harafturat kann aling ávirka umhvørvið, um eitt nú sjúka kemur í, sum kann smitta villan fisk ella at villur fiskur eisini smittaður við lús.

3.3. Botnkanningar

Treyt verður sett um, at alifelagið ger regluligar botnkanningar á aliøkinum. Kannungarnar skulu gerast sambært tí til hvørja tíð galdandi vegleiðing frá Umhvørvisstovuni, *Umhvørviseftirlit við alivirksemi á sjónum*.

Tá vegleiðingin verður endurskoðað og um neyðugt dagførd, er tað altíð tann nýggjasta útgávan, sum er galdandi.

Kanningin fevnir m.a. um kanningar av sedimenti, sum verður tikið undir ringunum, inni á og uttan fyri aliøkið. Sýnini verða kannað fyri dálking, sum kann stava frá fóðring, skarni, evnum, sum eru nýtt til viðgerð av aliútbúnaði, heilivági og kemikalium, sum m.a. kunnu verða brúkt í samband við avlúsing.

3.4. Burturkast

Tað er nakað av burturkasti frá alivirkseminum, so sum lívrundi burturkast, tómir fóðursekkir o.a.

Alt vanligt burturkast verður skilt og goymt í hóskaði ílötum, áðrenn tað verður latið góðkendum móttakara.

Á alistøðini á landi verður alt lívrundi burturkast sent til viðgerð á góðkendum virki.

3.5. Sloppin fiskur

Tað kann koma fyri at fiskur sleppur vegna óhapp ella illveður. Um fiskur sleppur, kann hann leita sær niðan í áirnar. Hetta veldst m.a. um hvørja tíð á árinum tað er og stødd á fiskinum. Treyt verður sett

um, at P/F Bakkafröst Farming skal gera tað sum er gjørligt fyri at fáa slopnan fisk aftur. Um slopni fiskurin hevur leitar sær niðan í áir ella vøtn, skal hesin takast so skjótt sum gjørligt.

3.6. Annað

Ein lítil starvsstova er á landstøðini. Nakað av spillivatn kemur frá virkseminum, sum verður samlað í lokaðan tanga. Tá hesin er fullur, verður spillivatnið klorað og síðan leitt út. Mett verður ikki, at hetta hevur týðning fyri dálkingarviðurskiftini.

Á landstøðini er ein lítil goymsla til kemikalii. Harafturat kann virksemið á landi geva nakað av óljóðið. Tí verður fyrilit tikið fyri hesum í treytunum.

Um nakað arbeiði verður gjørt í samband við alivirksemi og arbeiðsljós verða nýtt, skal hetta ikki elva til ampar. Harafturat verða undirvatnsljós sett í ringarnar, sum lýsa tað myrku tíðina. Hetta skal forða fyri, at fiskurin gerst kynsbúgvinn og fyri at hann skal vaksa skjótari. Fyrilit verður tikið fyri hesum í treytunum.

Um vánaligt veður er, kann útgerð, burturkast o.a. sum verður goymt, fara á flog og elva til dálking og ampar í náttúruni. Fyrilit verður tikið fyri hesum í treytunum.

Rognkelsi verða ofta nýtt sum reinsifiskur. Rognkelsi verða sett út saman við fiskinum, og tikin aftur, tá fiskurin verður tikin. Treyt er um, at P/F Bakkafröst Farming skal skráseta nýtslu av rognkelsum og hvar tey eru framleidd.

4. Góðkenningartreytir

Umhvørvisgóðkenningin er givin við hesum treytum:

4.1. Almennar treytir

- 4.1.1. Henda umhvørvisgóðkenning, við møguligum broytingum og dagføringum, skal altíð finnast á virkinum, og skulu øll viðkomandi starvsfólk kenna innihaldið og verða kunnað um ta lóggávu, sum góðkenningin er grundað á.
- 4.1.2. Henda umhvørvisgóðkenning er bert galdandi fyri alivirksemið á galdandi aliðki A-04.
- 4.1.3. Um økisásetingin fyri aliðkið verður broytt ella víðkað, skal hetta góðkennast av Umhvørvisstovuni. Umhvørvisstovan tekur støðu til, um neyðugt er at dagføra umhvørvisgóðkenningina soleiðis, at hon umfatar broytta ella víðkaða økið.
- 4.1.4. Virksemið má ikki víðkast ella broytast á ein hátt, ið økir um útlát ella vanda fyri útláti, fyrr enn góðkenning er fingin til hesa víðkan ella broyting.
- 4.1.5. Allar sýnistøkur, kanningar v.m. sum verða kravdar í umhvørvisgóðkenningini skulu gerast av starvsstovu, sum kann góðkennast av Umhvørvisstovuni.
- 4.1.6. Allar sýnistøkur, kanningar, metingar av úrslitum og metingar annars verða goldnar av felagnum.

4.1.7. Eigaraskifti, navnabroyting ella avtøka skal fráboðast Umhvørvisstovuni. Um virkseimið heldur uppat, skal alt tilfar og øll útgerð beinast burtur.

4.1.8. Í 5 ár eftir at góðkenningin er givin kann bert verða givið boð ella forboð, um so er at:

- ampar verða av virkseminum, sum ikki kundu síggjast tá góðkennignin varð givin,
- nýggjar upplýsingar eru komnar fram um dálkingar-/skaðáárin,
- dálkingin elvir til umhvørvislig skaðáárin, ið ikki kundu síggjast frammanundan, tá ið góðkenningin varð givin, ella
- dálkingin í aðrar mátar verður størri enn hon, ið góðkenningin er givin eftir.

4.1.9. Tá ið meira enn 5 ár eru gingin eftir at góðkenningin er lýst, kann Umhvørvisstovan broyta treytirnar í hesi, tá ið tað er umhvørvisliga grundað, ella um betri reinsingarhættir ella minni dálkandi framleiðsluhættir eru komnir fram.

4.2. Virkseimi

4.2.1. Virkseimið skal vera sum ávíst í aliloyvinum og skal einans fara fram á aliøkinum, sum er ásett í loyvinum ella til eina og hvørja galdandi ískoyti.

4.2.2. Miðast skal eftir at nýta bestu tøku tøkna BAT, og at virkið heldur øll útlát so lág sum gjørligt.

4.2.3. Aliútgerð, sum verður brúkt, skal vera gjørd til at klára aldu- og streymviðurskiftini á økjunum.

4.2.4. Goymslur til útgerð, burturkast o.a. skal tryggjast soleiðis, at tað ikki fýkur, elvir til ampar ella er atvold til dálking í náttúruni.

4.2.5. Høllir, ið nýtt verða til goymslu av kemikalium o.ø., skulu hava tætt undirlag.

4.3. Umhvørvisstýring

4.3.1. Felagið skal hava umhvørvisstýrisskipan, sum hevur mannagongdir til at stýra alivirksemi, dálkingaravmarkandi tiltøkum, viðlíkahald, skráseting, fyrirbygging av óhappum o.a.

4.3.2. Umhvørvisstovan skal hava avrit av umhvørvisstýrisskipanini og tilhoyrandi mannagongdum.

4.3.3. Um umhvørvisstýrisskipanin ikki hevur serstaka sertifisering, skal P/F Bakkafrøst Farming hava ein innanhýsis skoðanarbólk, soleiðis at skipanin verur eftirmett eina ferð um árið.

4.3.4. Um umhvørvisstýrisskipanin ikki hevur serstaka sertifisering, skal Umhvørvisstovan hava avrit av árligu eftirmetingini og áseting av nýggjum málum og miðum.

4.3.5. Um nøkur størri broyting verður gjørd í umhvørvisstýrisskipanini, skal Umhvørvisstovan kunnast um hetta.

4.3.6. P/F Bakkafrøst Farming skal gera regluligar kanningar av botnviðurskiftunum á aliøkjunum.

4.3.7. Botnkanningar skulu gerast sambært til eina og hvørja tíð galdandi vegleiðing frá Umhvørvisstovuni: *Umhvørviseftirlit við alivirksemi á sjónum*. Verður vegleiðingin dagførd er tað seinasta útgávan, sum er galdandi.

- 4.3.8. Umhvørvisstovan kann krevja, at botnkanningarnar eisini skulu fevna um aðrar parametrar enn teir, sum eru ásettir í galdandi vegleiðingini *Umhvørviseftirlit við alivirksemi á sjónum*.
- 4.3.9. Umhvørvisstovan kann krevja, at P/F Bakkafrøst Farming ger serligar kanningar fyri at meta um møguleg dálkingarárin frá virkseminum, t.d. kanningar av heilivági og avlúsingarevnum.
- 4.3.10. Um alivirksemið heldur uppat, skal P/F Bakkafrøst Farming gera eina botnkanning á økinum seint á sumri aftaná at alingin er steðga.
- 4.3.11. Um botnkanningin, sambært treyt 4.3.10 vísir, at økið er ávirkað av alingini sum hevur verið, skal P/F Bakkafrøst Farming gera botnkanning einaferð um árið, inntil økið er komi í støðu 1, ódálkað.

4.4. Aliætlan og frágreiðing

- 4.4.1. Í seinasta lagi ein mánað eftir, at allur fiskurin er tikin í einari útsetu, skal P/F Bakkafrøst Farming senda Umhvørvisstovuni eina eftirmeting av útsetuni.
- 4.4.2. Eftirmetingin skal m.a. greiða frá gongdini gjøgnum útsetuna, herundir tal av fiski, hægsta biomassa, fóðurnýtslu, felli, úrslit og dálkingarstøðu sambært botnkanningum, sum eru gjørdar, nýtslu av avlúsingarevnum, nýtslu av rognkelsum og hvar tey eru framleidd, saman við einari ætlan fyri komandi útsetu.
- 4.4.3. Aliætlanin sambært 4.4.2. skal taka atlit at úrslitunum frá botnkanningunum, streymviðurskiftunum á staðnum o.ø.
- 4.4.4. Saman við aliætlanini skal P/F Bakkafrøst Farming senda eina framleiðsluforsøgn, sum vísir fiskavekt, fiskatal, biomassa, fóðurnýtslu og felli.
- 4.4.5. Um úrslit frá botnkanningini vísa munandi dálking, skal P/F Bakkafrøst Farming greiða frá, hvussu alingin kann skipast inni á galdandi aliðki, soleiðis, at alingin fer fram á ein umhvørvisstryggan hátt, og at dálkingin ikki fer upp um ásett mörk sambært til eina og hvørja tíð galdandi vegleiðing, *Umhvørviseftirlit við alivirksemi á sjónum*.
- 4.4.6. Um Umhvørvisstovan metir, at felagið í síni ætlan ikki hevur tikið atlit at úrslitunum frá botnkanningunum, sum eru gjørdar á økjum, kann Umhvørvisstovan krevja:
- at ætlaða nøgdin at seta út verður minkað,
 - at ætlaða útseting verður flutt á annan part á aliðkinum,
 - at ongin aling verður á aliðkinum ella pørtum av tí í ávísa tíð.

4.5. Óhapp

- 4.5.1. P/F Bakkafrøst Farming skal hava niðurskrivaðar mannagongdir fyri fyrirbygging av óhappum og hvat skal gerast um óhapp hendir, t.d. um fiskur sleppur.
- 4.5.2. Um dálking kemur fyri vegna óhapp⁴, aliútgerð fær stóran skaða, fiskur sleppur vegna veður ella annað, skulu beinanvegin setast í verk tiltøk til at avmarka avleiðingarnar.

⁴ Dálkingaróhapp skulu eisini fráboðast til lögregluna (dálking á landi) ella til Sjóbjargingarstøðina, MRCC-Tórshavn (dálking á sjónum).

- 4.5.3. P/F Bakkafrost Farming skal gera tað, sum er gjørligt fyri at fáa slopnan fisk aftur.
- 4.5.4. Henda óhapp eitt nú við aliútgerð ella um fiskur sleppur, skal skjótast gjørligt fráboðast Umhvørvisstovuni. Eisini skal ein frágreiðing um orsök og tiltøk v.m. sendast Umhvørvisstovuni.
- 4.5.5. Har vandi er fyri spilli av kemikalium, skal arbeðast á skynsaman hátt, so at dálking ikki stendst av hesum.

4.6. Rakstarskráseting/Umhvørvisfrágreiðing

- 4.6.1. P/F Bakkafrost Farming skal skráseta hesar upplýsingar:
- Tal og stødd av útsettum smolt býtt á aliðki
 - Tal og stødd av útsettum rognkelsum ella øðrum reinsifiski býtt á aliðki
 - Tal og slag av slaktaðum fiski býtt á aliðki
 - Tal og vekt av deyðum fiski býtt á aliðki
 - Tal og vekt av slopnum fiski býtt á aliðki
 - Fóðurnýtsla pr. ár fyri hvønn ring ella alieind og fyri alt aliðkið
 - Fóðurfaktorur pr. eind ella aliðki
 - Nøgd og slag av heilivági, kemikalium og avlúsingarevnum
 - Nøgd av burturkasti, tilskilað slag og hvønn tað er latið til.
 - Rakstrartrupulleikar/óhapp sum hava umhvørvisligan týðning.
 - Onnur viðurskifti av umhvørvisligum týðningi.
- 4.6.2. Rakstrarskrásetingarnar skulu til eina og hvørja tíð kunna síggjast av eftirlitsmyndugleikanum, og skulu goymast í minsta lagi fimm ár.

4.7. Burturkast

- 4.7.1. Alt burturkast skal handfarast í samsvari við galdandi reglur um burturkast⁵, og skal latast til góðkendan móttakara.
- 4.7.2. Burturkast skal goymast í ílötum ella bingjum, sum eru egnað til endamálið, og skal standa soleiðis, at tað ikki elvir til dálking ella er til ampa.
- 4.7.3. Burturkast skal regluliga latast góðkendum móttakara, soleiðis at goymslurnar ikki gerast ov stórar.

⁵ Kunngerð nr. 147 frá 19. okt. 1995 um burturkast, broytt við kunngerð nr. 90 frá 28. sept. 2007

4.8. Óljóð

4.8.1. Ískoytið til óljóð⁶ frá virkseminum má ikki fara upp um virðini í talvu 1.

Talva 1: Markvirði fyri óljóð - dB(A)

	mán – frí kl. 07 – 18 leyg. kl. 07 - 14	mán – frí kl. 18 – 22 leyg. kl. 14 – 22 sunn- og halgidagar kl. 07 - 22	Allar dagar kl. 22 - 07
Økið 1: Vinnuøkið, har larmandi virksemi kann fara fram	70 dB	70 dB	70 dB
Økið 2: Vinnuøkið, har minni larmandi virksemi kann fara fram	60 dB	60 dB	60 dB
Øki 3: Blandað bústaðar- og miðstaðarøki	55 dB	45 dB	40 dB
Øki 4: Bústaðarøki	45 dB	40 dB	35 dB

Markvirðini, sum eru sett í talvu 1, vísa, at um ein er staddur í t.d. økið 4, sum er bústaðarøki, millum kl. 22 - 07, er mest loyvda óljóð 35 dB frá virkseminum.

- 4.8.2. Um ampar verða av óljóði frá virkseminum, kann Umhvørvisstovan krevja óljóðsmátingar gjørdar, tó í mesta lagi einaferð um árið.
- 4.8.3. Um ampar verða av ljósum frá alivirkseminum, skulu neyðug tiltøk gerst.

5. Kæruvegleiðing

Henda avgerð kann, sambært § 66 í løgtingslóg nr. 134 frá 29. oktober 1988, um umhvørvisvernd, við seinni broytingum, kærast til Føroya Landsstýri. Kæran skal sendast Umhvørvisstovuni, sum síðan sendir hana til landsstýriskvinnuna við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.

Avrit: Runavíkar kommuna, runavik@runavik.fo
 Heilsufrøðiliga starvsstovan, hfs@hfs.fo
 Landslæknin, foe@sst.dk

⁶ Ásett sum tað ekvivalenta, korrigeraða óljóðsstøðið í dB(A) í viðkomandi økjum sambært kommunalu byggisamtyktini.